

پاکستان کی تہذیب وثقافت



مقاصد

اس سبق کو پڑھنے کے بعد طلبہ اس قابل ہو جائیں گے کہ وہ:

- پاکستان کی تہذیب وثقافت کی اہمیت کو سمجھ سکیں۔
- مختلف زبانوں، روایات اور تہواروں کے بارے میں جان سکیں۔
- ملکی کھیل، موسیقی، رقص، دستکاری اور ہنر سے واقف ہوں۔
- اپنی ثقافتی وراثت کے تحفظ اور فروغ کی اہمیت کو جان سکیں۔



تعارف

پاکستان ایک خوبصورت ملک ہے جس کی ثقافت اور تہذیب کئی صدیوں پر محیط ہے۔ اس کی تہذیب مختلف قوموں، مذاہب، زبانوں اور رسم و رواج کا حسین امتزاج ہے۔ پاکستان کی ثقافت میں مذہبی، روایتی اور جدید اقدار شامل ہیں جو ہماری اجتماعی شناخت کی عکاسی کرتی ہیں۔

زبان اور ادب

پاکستان میں مختلف زبانیں بولی جاتی ہیں جن میں اردو قومی زبان جبکہ پنجابی، سندھی، پشتو، بلوچی، سرائیکی اور دیگر علاقائی زبانیں شامل ہیں۔ اردو ادب میں شاعری، نثر اور ڈرامہ کی ایک لمبی تاریخ ہے اور علامہ اقبال، فیض احمد فیض، احمد فراز اور دیگر بڑے شعراء نے اردو ادب کو جلا بخشی۔

لباس

پاکستان میں لباس مختلف علاقوں میں مختلف ہوتا ہے۔ پنجاب اور سندھ میں شلوار قمیض عام پہنا جاتا ہے، جبکہ بلوچستان میں مرد واسکٹ اور پگڑی کا استعمال کرتے ہیں۔ خیبر پختونخوا کے لوگ لمبا کرتا اور چادر پہننا پسند کرتے ہیں۔ خواتین کے لباس میں چادر اور دوپٹہ اسلامی اور ثقافتی اقدار کا حصہ ہیں۔

کھانے اور پکوان

پاکستانی کھانے دنیا بھر میں اپنی لذت کے لیے مشہور ہیں۔ بریانی، نہاری، حلیم، ساگ، مکئی کی روٹی، سرسوں کا ساگ، کڑاہی گوشت، چلی کباب اور دیگر پکوان مختلف علاقوں کی پہچان ہیں۔

تہوار اور روایات

پاکستان میں اسلامی تہوار بڑی عقیدت و احترام سے منائے جاتے ہیں۔ عید الفطر، عید الاضحیٰ، رمضان المبارک اور عید میلاد النبی ﷺ اہم مذہبی مواقع ہیں۔

عید الفطر

عید الفطر مسلمانوں کے سب سے بڑے تہواروں میں سے ایک ہے۔ یہ تہوار رمضان المبارک کے مقدس مہینے کے اختتام پر منایا جاتا ہے۔ عید کے روز لوگ نماز عید ادا کرتے ہیں، ایک دوسرے کو مبارکباد دیتے ہیں، اور میٹھے پکوان جیسے کہ سوپاں اور شیر خرما کھاتے ہیں۔ یہ تہوار باہمی محبت اور یکجہتی کی علامت ہے۔

عید الاضحیٰ

عید الاضحیٰ قربانی کی عید کہلاتی ہے اور حضرت ابراہیم علیہ السلام کی سنت کی یاد دلاتی ہے۔ اس دن جانور قربان کیے جاتے ہیں اور گوشت غریبوں اور مستحقین میں تقسیم کیا جاتا ہے۔

لوک ورثہ کامیلہ

پاکستان کے مختلف علاقوں میں ثقافتی میلے منعقد کیے جاتے ہیں جن میں روایتی موسیقی، لوک رقص، اور دستکاریوں کی نمائش کی جاتی ہے۔ اسلام آباد میں لوک ورثہ میلہ ہر سال منعقد ہوتا ہے جس میں پاکستان بھر سے دستکار اور فنکار شرکت کرتے ہیں۔

شندور کا پولو فیسٹیول

شندور کا علاقہ بلند ترین پولو گراؤنڈ کے طور پر مشہور ہے۔ یہاں ہر سال جولائی میں پولو کا ایک بین الاقوامی میلہ منعقد کیا جاتا ہے جہاں چترال اور گلگت بلتستان کی ٹیمیں شرکت کرتی ہیں۔ یہ میلہ سیاحوں کے لیے خصوصی دلچسپی رکھتا ہے اور یہاں موسیقی، رقص اور ثقافتی سرگرمیوں کا انعقاد بھی کیا جاتا ہے۔

بست میلہ

بست پنجاب کا ایک مشہور ثقافتی تہوار ہے جو خاص طور پر لاہور میں بڑے جوش و خروش سے منایا جاتا ہے۔ اس میں پتنگ بازی، موسیقی اور روایتی کھانے نمایاں ہوتے ہیں۔ اگرچہ سیکیورٹی وجوہات کی بنا پر اس تہوار پر پابندی لگائی گئی ہے، لیکن یہ پاکستانی ثقافت کا ایک اہم حصہ رہا ہے۔



غیر مسلموں کے تہوار

پاکستان میں مسلمان اکثریت میں ہیں لیکن یہاں غیر مسلم برادریاں بھی بستی ہیں جو اپنی ثقافت اور مذہبی تہوار منانے کا حق رکھتی ہیں۔ ہندو، سکھ اور مسیحیوں کی ایک بڑی تعداد بھی یہاں رہتی ہے۔ ان کے تہوار جیسے دیوالی، ہولی، کرسمس اور ایسٹر مذہبی جوش و جذبے کے ساتھ منائے جاتے ہیں۔ یہ تہوار نہ صرف غیر مسلم برادری کے لیے خوشی کا موقع ہوتے ہیں بلکہ یہ ملک میں بین المذاہب ہم آہنگی کو بھی فروغ دیتے ہیں۔

موسیقی اور رقص

پاکستان کی موسیقی میں قوالی، غزل، کلاسیکل اور فوک موسیقی کو خاص مقام حاصل ہے۔ نصرت فتح علی خان، عابدہ پروین اور راحت فتح علی خان جیسے عظیم گلوکاروں نے عالمی سطح پر پاکستان کا نام روشن کیا۔ علاقائی رقصوں میں بھنگڑا، لوک ناچ، خٹک ڈانس اور ہوجمالو مشہور ہیں۔

کھیل اور تفریح

پاکستان میں مختلف کھیل کھیلے جاتے ہیں جن میں کرکٹ، ہاکی، کبڈی، پولو اور فٹبال شامل ہیں۔ شندور میں ہر سال پولو کا عالمی مقابلہ ہوتا ہے جو بین الاقوامی شہرت رکھتا ہے۔

دستکاری اور ہنر

پاکستان کی دستکاری دنیا بھر میں مشہور ہے۔ چنیوٹ کی لکڑی کی کندہ کاری، بلوچستان کے قالین، سندھ کی اجرک، ہنزہ اور گلگت کی ہاتھ سے بنائی گئی چادریں اور مٹی کے برتن ہماری ثقافتی پہچان ہیں۔

نتیجہ

پاکستان کی تہذیب و ثقافت دنیا میں ایک منفرد مقام رکھتی ہے۔ ہماری ثقافت ہماری شناخت، اتحاد اور ورثے کی علامت ہے۔ ہمیں اپنی ثقافت کو زندہ رکھنے اور اسے مزید فروغ دینے کے لیے کام کرنا چاہیے تاکہ آنے والی نسلیں بھی اس سے فیض یاب ہو سکیں۔

مشق

الفاظ	معنی
تہذیب	رہن سہن کا طریقہ
ثقافت	روایات اور اقدار کا مجموعہ
ورثہ	پچھلی نسلوں کی روایات
رسم و رواج	مخصوص طریقے اور عادات
یکجہتی	اتحاد اور ہم آہنگی

(الف) مندرجہ ذیل سوالات کے مختصر جوابات لکھیے۔

- ۱۔ پاکستانی ثقافت کی سب سے بڑی خصوصیت کیا ہے؟
- ۲۔ لوک ورثہ میلہ کب اور کہاں منعقد ہوتا ہے؟
- ۳۔ غیر مسلموں کے تین مشہور تہواروں کے نام بتائیں۔
- ۴۔ عید الفطر کیوں منائی جاتی ہے؟
- ۵۔ شندور کا پولو میلہ کیا ہے اور کہاں منعقد ہوتا ہے؟
- ۶۔ پاکستان میں کون کون سی علاقائی زبانیں بولی جاتی ہیں؟
- ۷۔ پاکستانی موسیقی کی دو مشہور اصناف کے نام لکھیں۔
- ۸۔ پاکستان میں کون کون سے مشہور کھیل کھیلے جاتے ہیں؟



پاکستان کی تہذیب و ثقافت

(ب) مندرجہ ذیل سوالات کے تفصیلی جوابات تحریر کریں۔

- ۱۔ پاکستان کی ثقافت میں مختلف تہواروں کی اہمیت پر تفصیل سے روشنی ڈالیں۔
 - ۲۔ پاکستان میں دستکاری اور ہنر کی اہمیت پر ایک مضمون لکھیں۔
 - ۳۔ پاکستانی ثقافت کو مزید فروغ دینے کے لیے آپ کی رائے میں کیا اقدامات کیے جاسکتے ہیں؟
- (ج) مندرجہ ذیل سوالوں کے درست جواب پر (✓) کا نشان لگائیے۔

۱۔ پاکستان کی قومی زبان کیا ہے؟

☐	سندھی	☐	پنجابی
☐	انگریزی	☐	اردو

۲۔ شندور پولو میلہ کہاں منعقد ہوتا ہے؟

☐	بلوچستان	☐	سندھ
☐	گلگت بلتستان	☐	خیبر پختونخوا

۳۔ بسنت میلہ کس شہر میں سب سے زیادہ مشہور ہے؟

☐	لاہور	☐	کراچی
☐	کوئٹہ	☐	پشاور

۴۔ عید الاضحیٰ پر کیا کیا جاتا ہے؟

☐	جانور قربان کیا جاتا ہے	☐	روزہ رکھا جاتا ہے
☐	نئے کپڑے پہنے جاتے ہیں	☐	پتنگ بازی کی جاتی ہے



۵۔ غیر مسلم برادریوں میں کون سا تہوار مشہور ہے؟

- | | | | |
|--------------------------|--------|--------------------------|-----------|
| ☐ | ہولی | ☐ | عید الفطر |
| ☐ | عاشورہ | ☐ | رمضان |

۶۔ پاکستان کا مشہور لوک رقص کون سا ہے؟

- | | | | |
|--------------------------|-----------|--------------------------|-----------|
| ☐ | بھنگڑا | ☐ | کلاسیکل |
| ☐ | جدید ڈانس | ☐ | پاپ میوزک |

۷۔ کس شہر میں لوک ورثہ میلہ ہوتا ہے؟

- | | | | |
|--------------------------|------------|--------------------------|-------|
| ☐ | اسلام آباد | ☐ | لاہور |
| ☐ | پشاور | ☐ | ملتان |

۸۔ پاکستان میں مشہور دستکاری کون سی ہے؟

- | | | | |
|--------------------------|----------------|--------------------------|----------------------------|
| ☐ | چین کی دستکاری | ☐ | چنیوٹ کی لکڑی کی کندہ کاری |
| ☐ | یورپی پینٹنگ | ☐ | جاپانی پتنگ بازی |

۹۔ اجرک کہاں کی مشہور دستکاری ہے؟

- | | | | |
|--------------------------|----------|--------------------------|---------------|
| ☐ | سندھ | ☐ | پنجاب |
| ☐ | بلوچستان | ☐ | خیبر پختونخوا |




پاکستان کی تہذیب و ثقافت

(د) خالی جگہ پُر کریں۔

- ۱۔ پاکستان کی قومی زبان _____ ہے۔
- ۲۔ شندور پولو میلہ ہر سال _____ میں منعقد ہوتا ہے۔
- ۳۔ سندھ میں مشہور دستکاری _____ ہے۔
- ۴۔ عید الفطر _____ کے اختتام پر منائی جاتی ہے۔
- ۵۔ لوک ورثہ میلہ _____ میں منعقد ہوتا ہے۔
- ۶۔ غیر مسلم برادریوں میں _____ اور _____ جیسے تہوار منائے جاتے ہیں۔
- ۶۔ بسنت تہوار میں لوگ _____ اڑاتے ہیں۔
- ۷۔ _____ پاکستان کی مشہور کھانے کی چیز ہے۔
- ۹۔ پاکستانی ثقافت میں مختلف _____ شامل ہیں۔
- ۱۰۔ _____ ایک روایتی رقص ہے جو خیبر پختونخوا میں مشہور ہے۔

(ه) مندرجہ ذیل جملوں کو پڑھیں اور بتائیں کہ یہ صحیح ہیں یا غلط۔



- ۱۔ پاکستان کی واحد ثقافتی روایت بسنت ہے۔
- ۲۔ پنجابی، سندھی اور بلوچی پاکستان کی علاقائی زبانیں ہیں۔
- ۳۔ پولو صرف پاکستان میں کھیلا جاتا ہے۔
- ۴۔ پاکستان میں صرف مسلمان بستے ہیں۔
- ۵۔ عید الفطر رمضان کے آغاز پر منائی جاتی ہے۔
- ۶۔ لوک ورثہ میلہ پاکستانی ثقافت کو فروغ دیتا ہے۔



لکھائی کی مہارت

(و) مندرجہ ذیل الفاظ کو جملوں میں استعمال کریں۔

اقدار	جلا بخشنا	قوموں
یکجہتی	ورثہ	پہچان

عملی سرگرمی

(ز) گروہی منصوبہ: طلبہ اپنی ثقافتی نمائندگی کے لیے ایک چارٹ بنائیں جس میں پاکستانی تہذیب، زبانیں، لباس، کھانے، کھیل اور مشہور تہوار شامل ہوں۔ ہر گروپ اپنی تحقیق پیش کرے گا اور پاکستان کی ثقافت کے مختلف پہلوؤں پر روشنی ڈالے گا۔